

مِلَلُوكِيَّةِ الْمُهَبَّةِ

قىمى ۱۲ قىك

۳۱ آپريل

Цъна 12 к.

No:3



Abunə qiyməti Tiflisdə və ətraf üçün
aprelin əvvəlindən yanvarın birinədək,
yə'ni:

9 aylığı (39 nüsxə) - 4 manat

Altı aylığı (26 nüsxə) - 3 manat

Üç aylığı (13 nüsxə) - 1 manat 60 qəpik

Nüsxəsi 12 qəpik

Məcmuənin adresi: Tiflis, Voronovski
küçədə, nömrə 47.

"Molla Nəsrəddin" idarəesi.

Тифлис, Воронцовская улица № 47

Редакция журнала

«МОЛЛА НАСРЕДДИН»

İdarəyə çap olunmaq üçün göndərilən
məktub və məqalələri geri göndərmək müm-
kündür, əgər sahibləri marka göndərib xahiş
eləsələr.

Cümə 9 rəbiül-əvvəl 1324

Hər həftə nəşr olunur

21 aprel 1906

QƏBRDƏN MƏKTUB

Fevral ayında əcəl şərbəti içib dünyayı-fanidən dari-ibəqayə rehlət edən "Yatyata" şəhərinin mütəvəllisi axund Hacı Molla Cəlil ağa həmin aprelin on birində öz ruhani yoldaşlarına bu məzmunda bir məktub yazıb göndərib:

"Ey mənim yoldaşlarım! Mən sizdən incimisəm və səbəbi də budur: mən dünyada sağ ikənsiz gündə yüz otuz iki dəfə mənə deyirdiniz: Ay Hacı ağa, uyma dünyaya, allah bir parça çörək göndərib, otur aşağı, yığ başına oğul-uşağını və məşğul ol yeməyə, nə hasil olacaq sənə bu beş günlük dünyadan? Nə gecə və gündüz övgatını zəhmət və məşəqqət ilə keçirirsən? Məgər kifayət eləmir sənə mollalıqdan, vaizlikdən və mərsiyəxanlıqdan gələn mədaxilin, dəxi mütəvəlliliyi nə üçün öz üstünə götürüb sən ki, xalq sənin barəndə iki yüz min bəd güman eləsin?"

Bu sözləri siz mənə deyəndə, yadımdadır, Qur'ana and içib yeddi silsilədən bəri ölənlərinizə lə'nət oxuyurdunuz ki, əgər sizə bir milyonda pul verələr, ya qubernat siz ilə əl-ələ verə, siz genə mütəvəlliliyi qəbul etməzsiz. Siz deyirdiniz ki, dünyada bundan da ərzəl bir iş yoxdur.

Sonra mən naxoş oldum və siz bir neçə dəfə gəldiniz iadeyi-ziyarətimə. Ol vaxt mənim əhvalım o qədər pis deyildi və İvanov həkimin davalarını yeyib gündən -günə şəfa tapırdım.

Bir gün sizlərdən biriniz genə məni görməyə gəlmışdiniz. Sal yadına onu, ey mənim dostum ki, içəri girən kimi gəlib məni qucaqladın. Aptekdən təzə dərman gətirmişdilər. Haman dava mənə çox kömək edirdi və rəngi də qırmızı idi. Ey dostum! Sən həmən davanın şüşəsini stolun üstündən götürüb üzünü elə turşutdun ki, qoca

meymuna oxşadın. Sonra genə qoxlayıb tökürdün şüşənin üstünə! Çünkü üzün mənə tərəf idi, mənim üzümə bir neçə qətrə su atıldı və yorğanın kənarı ilə üzümü sildim. Bir qədər də üzünü turşudub qudurmuş kimi durdu ayağa, götürdüň şüşəni, gedib qapını açıb çıxdın dalana və elə bir hirslə şüşəni vurdun kərpiclərin üstə ki, mən qorxumdan yorğani çəkdim başıma və başladım həmzad duası oxumağa. Sonra mənim yanımı gəlib dedin: Ay Hacı Molla Cəlil ağa, sən olasan o yeri-göyü yox yerdən xəlq edən allaha, içmə bu kafirlərin dərmanını. Dedim: Ay başına dolanım, bəs nə içim ki, yaxşı olum? Dedim: İçmə, içmə, içmə! Pənah xudaya gətir! Dedim: Yaxşı, sən ki məsləhət görmürsən, mən də içmərəm.

Yadındadırımlı, ey mənim dostum ki, sonra mənə əyilib ağızını sağ qulağıma tutub yavaşça dedin: Yaxşı olmaq istəyirsən? Dedim: İstəyirəm, necə ki istəmirəm? Dedim: And iç ki, mənim sözümüzə əməl elərsən. Mən and içdim. Sonra cibindən dörd həb çıxardıb dedin: Bunlar həbbi-səlatindirlər. Bunların birini indi, birini nahar vaxtı, birini axşam və birini də gecə yarısı ye. Dedim: Baş üstə. Və həkim soruşsa ki, niyə mənim davamı içmədin, mən ona nə cavab verim? Dedim: Cavab ver ki, istixarə elədim, yaxşı gəlmədi. Vəssalam.

Ey müqəddəs yoldaşım! Sənin həbbi-səlatının başına dəysin! Sən özün çox əcəb bilirsən ki, sənin mənə verdiklərin məhz həbbi-şəyatin imişlər.

Haman həbləri mən yeyən gecə vəfat etdim. Amma yazıq həkimin yanında çox xəcalət çəkdir. Həkim dalana girən vaxt davasının qoxusunu eşitmışdı. İçəri girib və şüşəni mənim yanında görməyib bir şey başa düşdü və dedi: Niyə mənim davamı içmədin? Cavab verdim: İstixarə elədim, yaxşı gəlmədi. Biçarə həkim bör-

künü götürüb və bircə dəfə "xaraşo" deyib çıxıb getdi.

Ey mənim ruhani yoldaşlarım! İndi mən eşidirəm ki, haman mütəvəllilik mənsəbinə ələ gətirməkdən ötrü bir-biriniz ilə əlbəyaxa olub yumruqlaşanda əmmaməniz çaya düşüb. İttifaqən haman vaxt rus və müsəlman məktəbxanasının şagirdlərindən iki nəfər dərsdən qaçıb oturmuş imişlər çayın kənarında və ayaqlarını suya uzadıb müəllimlərini şe'r ilə bir-birinə mədh edmişlər. Sizin əmmamənizi suyun üzərində görüb başlayıblar əmmaməni daşa basmağa.

Bir gileyim də var sizdən. Ey mənim ruhani qardaşlarım, yadınızdadır ki, mən naxos olan vaxt bir gün gəlmışdiniz, deyirdiniz, ay Molla Cəlil ağa! Sən niyə ölümdən qorxursan? Qoy qorxsunlar günahkarlar və bəd əməl sahibləri. Sən ki, allaha şükür, behiştı-bərinə qalxıb cənnət-məkan və firdovs-aşıyan və məlaikələr ilə həmcəlis olacaqsan. İndi mən buraya gəlib sizin haman sözlərinizi yadına salıram və ürəyim az qalır qan ilə dolsun...

Çox söz bu barədə söyləyə bilərdim, amma qorxuram ki, işlər xarab ola... Ancaq bunu deyə bilərəm ki, genə hədsiz şükürlər olsun dünyada gördüğüm günlərə!.. Ax, o günlər, o dəmlər, o zamanlar...

Xoş ol zaman ki, xəlq yatıb bizəban idi
Bəzmim plov, çay ilə rəşki-cinan idi
Soltan idim ki, və'zlə hökmüm rəvan idi
Millət qulam idi mənə, bəxtim cavan idi
Malu xəzinə mayili arami-can idi
Dəmlər o dəmlər idi, zaman ol zaman idi.

Könlüm əvamdan açılırdı kərəm görüb
Cəhlin ziyadə, əql və huşını kəm görüb
Hər məclisə gedib özümü möhtərəm görüb
Bihədd kar, kor, keçəl dəmbədəm görüb
İsmim cahanda molla deyil, bəlkə xan idi
Dəmlər o dəmlər idi, zaman ol zaman idi.

Mən səslənəndə, görəndə məni mal
olurdular

Mən hirslənəndə dəfətən ishal olurdular
Mən hökm edəndə xak ilə pamal olurdular
Qeyzim tutanda əbləhə əmsal olurdular
Xəlqin xudaya söylədiyi "əl'əman" idi
Dəmlər o dəmlər idi, zaman ol zaman idi.

Mən hər dəqiqə şad, özümü xar görmədim
Rahət olub, vücudimi bimar görmədim
İçdim, yedim, məşqələtə kar görmədim
Zülmü, cəfani, həm təməi ar görmədim
Neylim dəxi ki, tariyə bunlar əyan idi
Dəmlər o dəmlər idi, zaman ol zaman idi.

MOLLA NƏSRƏDDİNİN

TELEQRAMLARI

Rəşt - 14 aprel. Bu gün buraya dövləti-əliyyeyi-İranın 10 dava gəmisindən ibarət Kaspi flotu (donanma) gəldi. Flot bəndərə yavuqlaşan zaman dəryabəyi Məsxərül-məmalikin olduğu gəmidən iyirmi bir vürud topu atıldı. Bəndərdəki topçular qalasından dəxi istiqbal topları ilə cavab verildi.

Flot sabah Bakıya tərəf gedəcək.

Kurdəmir - Bura müsəlmanları söz qoyublar ki, nə qədər ki, bacarırlar, o qədər cənab quldurlara, qaçaqlara kömək etsinlər. Qaçaqlar dəxi bunların yaxşılıqlarının əvəzinə hər gün beş-on müsəlman qardaşı öldürəcəklərinə and içiblər.

Krim - Dumaya 7 müsəlman vəkili seçildi.

Kür qoyun - Bu gün cənab şeyxin nəfsinin tə'sirindən beş ildən bəridir doğmuyan üç arvad hamilə qaldılar.

Səlyan - Cəmad qazisi dumaya çox əhəmiyyətli bir layihə hazırlayıb. Bu layihədə təvəqqə edilir ki, müsəlman şəriətində hərriyyət və seçki üsulu haram olmasına görə qoymasınlardır ki, yalançı qəzetçilərin sözlərinə baxıb müsəlmanlara hərriyyət verələr.

Tehran - İran hökuməti Tehrandan Məşhədi-müqəddəsə inşa ediləcək dəmir yol xətti üçün ianə dəftəri açdı. Əvvəlinci e'landa Təbrizin Imam Cüməsindən və mö'təbər ə'yanından bir milyon ianə gəldi.

Buxara - Əmiri-Buxara həzrətləri nəzr ediblər ki, əgər "dövlət duması" Rusyanın köhnə istiqlal və əzəmətinə pozmasa, Buxara şəhərində rus mühacirləri üçün iki böyük kilsə inşa etdirsin.


Təbriz - Buranın mö'təbər tacirləri vəziri-tüccara belə telegram çəkiblər: Məmləkətimizin tənəzzülünü eşşək və dəvələrin azlığında görüb cənabınızdan təvəqqə edirik ki, Qafqazda dəmir yollar çoxalıb heyvanlara ehtiyac qalmadığından Qafqazın cəmi eşşək və dəvələrinin buraya göndərilməsinə tədbir çəkəsiniz.

Batum - Acara müsəlmanlarından Kamal bəy "xuliquşlıq" qulluğundakı ixləşli xidmətdən ötrü bir "malades" aldı.

Məşhəd - Cümlə dəmir yol xidmətçiləri tətil etdirilər.

Tiflis, 17 səfər - Səfər ayı olmaq səbəbindən Tiflis klubunun təşkil olunması baş tutmadı. Əgər bu məsələ gələn il də səfər ayına düşsə, dəxi baş tutmasa da, ayaq tutub bu vilayətlərdən qaçıb Yapon cəzirələrinə gedəcək.

Şamaxı, aprel 19 - Girdman körpüsü bina olunandan bəri Girdman çayında fayton və furqon şəklində gəmilər işləyirlər, həmin gəmiləri atlar çəkirlər?!



QAFQAZ XƏBƏRLƏRİ

Nuxadan - Kiş çayının daşmağı gün-gündən artır və şəhərimizin qıraqına arabir dağlardan qədim əsərlər gətirib tollayır. Dünən bu əsərlərdən bə'zisi yumbalana-yumbalana gəlib "Dabbaqxana" məscidinin həyətinə girdilər və burada canlanıb şəhəri tamaşaşa çıxdılar. Şəhərimizdə təzə açılan qiraətxananı, üsuli-cədi də məktəbinin, maarif tərəfdarlarını, hürriyyət və müsavat istəyənlərin çoxalmağını görüb milyonlarca lə'nət oxudular və imandan çıxmamaq üçün əcələ şəhəri tərk edib qaçıdlar. Qaçanda bə'zi mollalarımızı da oğurlayıb yanlarında aparıblar. Çox yaşayınların deməklərinə görə bunlar Şamaxı və Şəki arasındaki dağların mağaralarında yatan Əshabi-kəhfin əmisi oğullarından imişlər.

Qatılı kəndindən bizə belə yazırlar:

Keçən həftə kəndimizin mollası Axund Mirzə Əbülgasım Axund Bağırzadə kənd əhlini məscidə cəm edib onlara belə moizə edirdi:

"Və çün xudavəndi-təbarək və təala məatini -diriş nəvvabidən xətmi-xütüm və rətmi-rütumül-mübarikətən və nəbatat və cəmadat və cəddi-vicdanıyyədən firavan və lütfi-mügəyyir məşaxidən azmudeyi-təhqiq edib ənvar və ənsar və əfkari-ümumini məhv və səhv və ləhvi-bədəndi-şeyi-mümərr asimaniyə giriftar edəndən sonra mə'qulətün əql və fərasət və mə'sumətün nəql və təravəti-əbsar külli şey'in müstəxrəcət vasitəsilə müstəfrəc əlaqeyi-şəyatin və zülmanini-fəsli-müfəssəldən məş'əleyi-müşəşə' və zəfzəü müzəfzə'dən məcməeyi-mücəmcəmə çıxarıb müzəmzəmeyi-dövranə ilə məlcəmeyi-məfalizanəyə müstəntəbtib edəcəkdir".

MOLLA NƏSRƏDDİNİN XƏLVƏT

CAVABI

Bakıda "Dəmdəməki" yə:

Ay Dəmdəməki, sən lap dəlisən. Kişi, necə qorxmadın o sözləri mənə yazdır? Məgər sən canından əl çəkibsan? Bəlkə mən sözləri götürüb məcmuəmə yazeydim, onda canını hara qoyardın?

Yəqin bil ki, bakılılar səni daş-qalax edib mənim də məcmuəmə bilmərrə müştəri olmazdılar. Kişi, mən yaza billəm ki, Bakı qiraətxanalarından bayquşlar banlayır? Mən yaza billəm ki, Bakı cəmiyyəti-xeyriyyəsinin fikrinə düşən yox? Uzvləri çox kahil və iş görmək istəmiyən? Mən yaza billəm ki, Bakının küçələri diləncilik edən müsəlman övrətləri və uşaqları ilə doludur? Ay Dəmdəməki, mən yaza billəm ki, aprelin doqquzunda iki məşhur müsəlman qlasnisi bir-birinə altı açılan çəkib olmayan sözləri bir-birinə dedilər və mən buna inana bilərəm ki, ermənilər çox xoşnud oldular? Ay Dəmdəməki, məcmuəmdə yaza billəm ki, səfər ayının iyirmi səkkizində qubalılar ilə bakılılar Bibiheybətdə elə siddətli baş yardılar ki, bir neçə nəfərin başının qanı hələ genə axır?

Ay Dəmdəməki, sən dəlisən nəsən? A kişi, mən yaza billəm ki, dekabr ayında bakılılar qərib ogruları eşsəyə mindirib şəhəri gəzdirdilər, amma öz ogrularını tutduqda buraxıllar, cünki bu ogrular qlasniların qohumudurlar? Ay Dəmdəməki, bir fikir elə gör, mən bu sözlərə məcmuəmdə yer verə billəm ki, sən məndən xahiş edirsən? Bəlkə mən bu sözləri yazaydım, canını hara qoyacaq idin?

XARİCİ XƏBƏRLƏR

İRAN

Londonda nəşr olunan "İngajans" ruznaməsi 98-ci nömründə rəvayət edir ki, İran şahənşahı Rusiya hökumətinə xəlvətcə bir belə xüsusi kağız yazıb və bu kağızda deyir: Ədə, nə bij-sən... Bir milyard borcu nə fənd ilə aldın və halon ki, mən bir elə ağıllı adam tapa bilmirəm mənə dörd-beş yüz manat borc versin, ildə dörd-beş dəfə gedim gəzim, ürəyim açılsın.

İran padşahına guya Rusiya hökuməti belə cavab verib: Bu barədə sənin vəzirlərin mənimkilərdən zehinlidirlər, amma sən onların qədrini bilmirsən və onlar da görürər ki, sən onların qədrini bilmirsən, odur ki, onların biri dəli-divanə olub başlayır dönyanın bu başına çapmağa, o başına çapmağa, o birinin də başına hava gəlib deyir:

"Yaza-yaza şə'rimi aləmdə kağız qoymadım, Axırı səbr etməyib şalvarə yazdım şə'rimi".

OSMANLI

Xariciyyə naziri Tövfiq paşanın sultana verdiyi layihənin xülasəsi: Zillüllaha! Sayeyi-şövkətməabınızda yevropalılar məmləkətinizdə çoxaldığından bu yana sədaqətli əhalinizin rəhət və xoşbəxtlikləri gün-gündən artır. Sayeyi-fərasətpənahilərində dəmir yollarınızda, qızıl mə'dənlərinizdə, fabrikalarınızda, böyük xeyrli sənət və ticarətxanalarınızın cümləsində axmaq və acgözlü yevropalılar ölə-ölə işləyirlər. Öz səadətli milləti-nəcibəyi-osmaniyyəniz sayyeyi-mərhəmət vayələrində ağdan qaraya əl vurmurlar. Hamı vaxtlarını divar diblərində, məscid həyətlərində, təkyə bucaqlarında, dərviş vəzlərində keçirib ömri-humayuninizə gecə-gündüz dua ilə məşguldurlar. Nəcib və nazik əhalinizin arasında köhnə zəhmət və əziyyətlərdə olub cümləyə rəyəgan buyurulan ne'məti-rahəti-padşahanələrindən məhrum qalan bircə uləma və ruhanilərdir. Dünən Babı-alidə fövqələ'adə qurulan "Məclisi-xasi-vüzəra"nınza məmləkətinizin bu nöqsan və tənəzzülü də nəzəri-diqqətə alınıb müzakirə edildi, uləma sinfinin ne'məti-ümumiyyədən məhrum olunması ədaləti-xilafətpənahinizə mənafi və zidd bilinib onların dəxi istirahətlərinə qərar verildi. Buna görə "Məclisi-xasi-vüzəra"nın zati-zillüllahlarından təvəqqə edir ki, zəhmət və əziyyətdə qalan uləma və ruhanilərinizin yerlərinə Firəngistandan qovulan keşşələri tə'yin buyurub duayı-omri-şahanələrinizin bu vasitə ilə bir qat daha artmağına müsaidə və fərman buyurasınız.

LÜĞƏT

Molla Nəsrəddinin qamusül-ə'lamından:

E h t i m a l - Yə'ni birinin malına həmlə etmək. Həmin ləfz Gəncə, Quba, Qarabağ və Naxçıvan mahallarında çox işlənir. Xorasan və Məkkə yollarında dəxi mö'taddır.

E h s a n - Gözəl adamların xörəyi, məsələn, qırqovul ya toyuq ilə bişmiş plov.

E h z a r - Xan ya qubernat qapısında mətəl olmaq. İranda və Qafqaz müsəlmanlarının içində çox istə'mal olunur.

I x t i r a - Yə'ni xörlərin peşəsi. Müsəlman içində istə'mal olunmağı caiz deyil. Amerika və Germaniyada çox işlənən sözdür.

Ə z 1 a 1 - Xəlaiqi və'z və nəsihət ilə lal etmək. Bu sözü məhz vaizlər istə'mal edirlər.

Ə r a m i l - Dul övrətlərə meyl etmək və onları on beş dəqiqənin müddətinə müt'ə eləmək. Xorasanda və İran məmləkətlərində çox istə'mal olunur. Qafqazda dəxi az işlənmir.

I s t i b d a d - Füqəranın və qürəbanın dadına yetişmək. İran, Rusiya və Osmanlı hökumətlərinin idarəsinin ovzai.

I s t e h m a m - Yə'ni isti hamama getmək. Naxçıvanda və Təbrizdə hər dəqiqə istə'mal olunur.

I s t e h y a - Ölünü diriltmək. İsləm aləmində keçən vaxtlarda çox işlənirdi, amma indi bərəks surətdə istə'mal olunur.

I s t i x d a m - Damin içində övrəti qatib qayıya qıfil vurmaq. Amma üç-dörd övrət sahibləri üçün çətinlik ilə tələffüz olunur.

I s t i r a h ə t - İsti hamamda uzun yatıb rahat olmaq.

I s t e ' c a l - Əcəlin tez yetişməyinə tələsmək. Qafqazın qərib fəhlələrinin arzusu.
(Mabə'di var)

QUBA UYEZDİNDƏN MƏKTUB

Quba mahalının naçalniki çox yaxşı adamdır, pasxa (qızıl yumurta) bayramına yaxın bir nəfər balaca uşaqları naçalnik həyətinə girib onun qazını oğurlayıb. Naçalnik isə bir qazdan ötrü bir söz demir. Uşaq görür ki, danışan yoxdur. Sabahkı günü őrdəyi oğurlamağa gəlir. Naçalnik uşağı görüb ona deyir. Qardaş, adam qonşusu ilə belə rəftar eləməz, sən məgər bilmirsən ki, oğurluq mal haramdır? Qazi apardın söz demədim, indi gəlib sən őrdəyi də aparasan və bayram günü evimi və balalarımı ağlar qoyasan. Belə işlərin tərkini qıl və cəhənnəmin odundan qorx.

Bu bir sübut.

Naçalnikin yaxşı olmağına çox dəllər gətirə bilərəm, ancaq başağrısı verməməkdən ötrü ikinçi sübut da gətirməyimiz kifayət edir.

"Müşt nümuneyi-xəlvar əst"

Günlərin bir günü qaçaqların birinə rast gəlib naçalnik ağa deyir: A gədə, bir həya edin, əl çəkiniz xalqın yaxasından. Siz məni təngə cana yetirdiniz, allah sizə lə'nət eləsin. Axır bir utanın. Hələ o günlər ki üzünüzə palçıq sürtdünüz ki, sizi tanımasınlar və naxıra gedib naxırçıları əl-ələ bağladınız və yerə yixib ayaqlarını kəndir ilə bərkidiniz ki, tərpəşə bilməsinlər və qırx rə's mal apardınız - mən o və'də sizə dinmədim, dedim cahildirlər, qoy özləri üçün məşguliyyət etsinlər ki, bəlkə bir özgə pis əmələ getməsinlər. Ay sizi görüm hər iki dünyada üzüqaralar cərgəsində olasınız. Necə xəcalət çəkmədiniz ki, mənim bu rəftarımın əvəzində gedib Xaçmaz ilə Qala arasındaki poçt yolunda beş nəfər müsəlmanın üstünə düşüb, pullarını alıb üçünü əsir apardınız və ikisini göndərdiniz ki, gedin pul gətirin yoldaşlarınızı sataq sizə. Maşaallah, maşaallah, yaxşı alış-verişin yolunu tapıbsınız. Allah sizə lə'nət eləsin.

Mozalan

POÇT QUTUSU

Lənkəranda Məşədi Oruc Heydərəli oğluna:

Göndərdiyiniz məqaləni çox razılıqla çap edərik, bu şərtlə özünüz Tiflisə təşrif gətirib yazdığınız məqaləni oxuyasınız.

Göyçayda cənab M.K.ağaya: Üzərlik yandırınız, dua yazdırınız, tas qurdurunuz, hər nə eləyirsiniz eləyiniz, amma heç bir çarə eləməsəniz, dəxi də məsləhətdir.

Qarabağda Hüseyin Kərbəlayı L. oğluna:

Yazıb soruşursan ki, nə səbəbə məcmuəmizin tarixini və neçə gündə bir çıxacağını yazmamışıq.

Gərək belə olaymış: olacağa çarə yoxdur. Bir az səbr lazımdır: hamisini axırda bilərsən. Dəxi niyə ürəyini sıxırsan?


Birinci nüsxəmizdə etdiyimiz suallara cavab:

Vladiqafqaz şəhərində bir şəxs dən ki, adı yadımdan çıxıb.

1) Mollaları və övrətləri rədd eləməyin çarəsi o evin qapısında bir nəfər Xorasan ya Təbriz dilənçisi əyləşdirməkdir.

2) Tənbəllik və qeyrətsizlik - İran məmləkətindədir. Haman şəhərdədir ki, orada şeyxi və üsuli bəhsə həmişə var, yə'ni Kirman şəhərində.

Müdir və baş mühərrir: Cəlil MƏMMƏDQULUZADƏ



• Ta bundan sonra bu eşşəklər nəyə lazım olacaqlar? Dəxi bu şeytan əməllərinin ucundan
hardan yer üzündə xeyir-bərəkət olsun?



— Ay arvad, allah sənə lə'nət eləsin, bu uşaq mənim baş-beynimi apardı, gəl bunu
da götür al dalına.